

## தென்னிந்திய ஆக்கிரமிப்பும் அநுராதபுர இராசதானியின் வீழ்ச்சியும்

### அநுராதபுர இராச்சியத்தின் வீழ்ச்சிக்கான காரணங்கள்

ஆயிரத்து நாநூறு வருடங்களாக மிக நீண்ட காலம் இலங்கையில் தலைநகரமாக அநுராதபுரம் விளங்கியது. பண்டுகாபயனால் ஆரம்பிக்கப்பட்ட இவ்விராச்சியம் கி.பி பத்தாம் நூற்றாண்டளவில் மேற்கொள்ளப்பட்ட தென்னிந்திய ஆக்கிரமிப்புக் காரணமாக வீழ்ச்சியுற்றது.

தென்னிந்திய படையெடுப்புக்கள் மட்டுமின்றி, அநுராதபுர இராச்சியத்தின் வீழ்ச்சிக்கு இன்னும் பல காரணிகள் துணைபுரிந்தன. அவையாவன:-

- ★ அரசு ஆதிக்கத்தை நிறுவிக் கொள்ள காலத்திற்கு காலம் வரைவழைக்கப்பட்ட தென்னிந்திய படையினர் இலங்கையில் தங்கி விட்டதுடன், தென்னிந்திய ஆக்கிரமிப்பின் போது, சிங்கள மன்னர்களுக்கு எதிராக ஆக்கிரமிப்பாளர்களுடன் சேர்ந்து கொண்டமை.
- ★ அநுராதபுரத்தின் இறுதிக் கட்டத்தில் பலவீனமான அரசர்கள் ஆட்சிபீடம் ஏறியமை.
- ★ அடிக்கடி ஏற்பட்ட ஆக்கிரமிப்புக்களால் நாட்டின் பொருளாதார நிலை சீர்குலைந்து போனமை.
- ★ ஆட்சிபீடம் ஏறிய அரசர்கள் அரசரிமையைப் பாதுகாப்பதில் கவனம் செலுத்தினார்களேயன்றி, பொருளாதார வளர்ச்சியில் சிரத்தை காட்டாமை.
- ★ ஐந்தாம் மஹிந்த மன்னன் காலத்தில் இடம்பெற்ற முதலாம் இராஜராஜ சோழனின் ஆக்கிரமிப்புக் காரணமாக அநுராதபுர இராச்சியம் முழுமையாக வீழ்ச்சியடைந்தது. சோழர்கள் அநுராதபுரத்தைக் கைவிட்டு பொலனறுவைக்கு தமது தலைநகரத்தை இடம் மாற்றியமை.

### சோழர் ஆதிக்கம் நிலைநாட்டப்படல்

கி.மு 993இல் (பத்தாம் நூற்றாண்டின் இறுதியில்) தென்னிந்தியாவில் முதலாம் இராஜராஜனின் தலைமையில் சோழ ராச்சியம் எழுச்சியுற்றது. இம்மன்னன் இலங்கையின் வடபகுதியைக் கைப்பற்றிக் கொண்டான். இக்கால கட்டத்தில் உள்நாட்டுக் குழப்பங் காரணமாக ஐந்தாம் மஹிந்தன் அநுராதபுரத்தைக் கைவிட்டு உருஹுணு இராச்சியத்திற்கு தப்பி ஓடினான். இலங்கையின் வடபகுதியைத் தமதாக்கிய சோழர்கள் அதனை மும்முடிச் சோழ மண்டலம் எனும் பெயரில் தமது அரசின் பிராந்தியம் ஒன்றாக்கி ஆளத் தொடங்கினர்.

சீரழிந்து போயிருந்த அநுராதபுரத்தைக் கைவிட்டு பொலன்னறுவையைத் தமது தலைநகராகத் தெரிவு செய்த அவர்கள், அதற்கு ஜனநாதபுரம் (ஜனநாதமங்களம்) எனப் பெயரிட்டனர். நாட்டின் அரசியல் தலைமைபீடமாக 14 நூற்றாண்டுகளாகத் திகழ்ந்த அநுராதபுரம் இவ்வாறு கைவிடப்பட்டு பொலன்னறுவை தலைநகராக்கப்பட்டது.

### சோழர்களின் நிர்வாகம் செயற்பட்ட விதம்

- ★ சோழர்களின் நிர்வாகச் செயற்பாடுகள் பற்றி சூளவம்சத்தின் மூலம் அறிந்துகொள்ள முடிகின்றது. சோழர்களினால் இலங்கை ஆளப்பட்ட விதம் தொடர்பான தகவல்கள் பின்வருமாறு
- ★ பொலன்னறுவையைத் தலைநகராகக் கொண்ட சோழர்கள் இராணுவத் தன்மையான ஆட்சியை மேற்கொண்டனர்.
- ★ சோழப் பேரரசில் மண்டலம் என்பது ஒரு பரிபாலன பிரிவாகும். சோழப் பேரரசின் எட்டுப் பிரிவுகளில் இலங்கை ஒன்றாக, மும்முடிச் சோழ மண்டலம் எனும் பெயரில் நிர்வகிக்கப்பட்டது.
- ★ சோழப் பேரரசினால் நியமிக்கப்பட்ட தளபதி ஒருவரினால் இலங்கை நிர்வகிக்கப்பட்டது.
- ★ உயர் பதவிகளுக்கு சோழர்கள் அதிகாரிகளாக அமர்த்தப்பட்டனர்.
- ★ முறையாக வரி அறவீடு செய்யப்பட்டது.
- ★ சோழப் பேரரசின் தலைநகரான தஞ்சாவூரில் அமையப் பெற்றிருந்த கோயில் ஒன்றுக்கு இலங்கையின் சில கிராமங்களில் அறவிடப்பட்ட வரி ஒதுக்கீடு செய்யப்பட்டது.
- ★ இங்கு அறவிடப்பட்ட கப்பம், காணிக்கை முதலியன வருடாந்த வருமானமாக சோழப் பேரரசுக்கு அனுப்பப்பட்டது.
- ★ தாய் நாட்டின் தலையீடு இன்றி தமது விருப்பப்படி சோழ அதிகாரிகள் இலங்கையை நிர்வகித்தனர்.

#### செயற்பாடு

அநுராதபுர இராச்சியத்தின் வீழ்ச்சிக்குக் காரணமாகிய விடயங்களை விபரித்து சுவர்பத்திரிகைக்கு கட்டுரை ஒன்று வரைக.

## தென்னிந்திய அரசுகளும் அவற்றின் செல்வாக்கும்

இலங்கை அனுராதபுர யுகத்தின் வரலாற்றுத் தகவல்களை நோக்குகையில் தென்னிந்திய வரலாறு சம்பந்தமான விடயங்களைத் தெரிந்திருப்பது முக்கியத்துவத் திற்குரியதாகும். அக்காலக்கட்டத்தில் இலங்கை மீது தென்னிந்திய அரசுகள் பலவும் ஆதிக்கம் செலுத்தியுள்ளன. அவற்றுள் சேர, சோழ, பாண்டிய பல்லவ இராச்சியங்கள் முக்கியமானவையாகும்.



காலத்துக்குக் காலம் எழுச்சியுற்ற இவ்வரசுகள் அனுராதபுரக் காலத்தில் இலங்கையுடன் பல்வேறு தொடர்புகளை வைத்திருந்தன. இலங்கை இந்தியாவுக்கு அருகாமையில் இருந்தமையால் பல தொடர்புகள் உருவாக காரணமாகின. அவை இலங்கையுடன் கொண்டிருந்த அரசியல், பொருளாதார, கலாசார, சமய சமூக தொடர்புகளில் கொண்டிருந்த செல்வாக்கை ஆராய்ந்து பார்ப்பதே இவ்வத்தியாயத்தின் நோக்காகும்.

எமது நாட்டின் மீது செல்வாக்குச் செலுத்திய தென்னிந்திய அரசுகளாவன.

01. சேர அரசு
02. சோழ அரசு
03. பாண்டிய அரசு
04. பல்லவ அரசு

### சேர அரசு

தென்னிந்தியாவின் மேற்குக் கரையில் அமைந்திருந்த சேர அரசு இலங்கைக்கு அருகாமையில் அமைந்திருந்தது, சேர இராச்சியம், பாண்டிய, சோழ பேரரசுகளின் அளவுக்குப் பரந்துபட்டதாகக் காணப்படவில்லை. என்றாலும் இலங்கை அரசர்கள் சேர நாட்டுடன் பல்வேறுபட்ட தொடர்புகளைக் கொண்டிருந்ததாக வரலாற்று மூலாதாரங்களிலிருந்து தெரிய வருகிறது.

### பல்லவ அரசு

- ★ தென்னிந்தியாவின் சேர, சோழ, பாண்டிய இராச்சியங்களுக்கு வடக்காக பல்லவ இராச்சியம் அமைந்திருந்தது.
- ★ வடக்கே கிருஷ்ணா நதிக்கும் தெற்கே பாலாற்றுக்கும் இடைப்பட்ட பெரும் பிரதேசம் இதற்குட்பட்டிருந்தது.
- ★ தென்னிந்தியாவில் பல்லவர்களே முதன் முதலில் பேரரசு ஒன்றைத் தோற்றுவித்தனர்.
- ★ காஞ்சிபுரத்தைத் தலைநகராகக் கொண்டு அவர்கள் தமது பேரரசைக் கட்டியெழுப்பினர்.
- ★ இதன் முதல் மன்னனாக பப்பதேவ இருந்ததாக செப்பேடுகளின் மூலம் அறிய முடிகின்றது.
- ★ மூன்றாம் நூற்றாண்டிலிருந்து ஒன்பதாம் நூற்றாண்டுவரை பல்லவரின் ஆதிக்கம் நின்று நிலைபெற்றிருந்தது.

- ★ ஏழாம் நூற்றாண்டில் இவர்களின் ஆதிக்கம் எந்தளவு செல்வாக்குப் பெற்றிருந்ததென்பது மானவர்மன் மன்னன் இலங்கையில் ஆதிக்கத்தைப் பெற, பல்லவ மன்னின் உதவியைக் கோரிப் பெற்றதில் இருந்து தெரிய வருகின்றது.

### பாண்டிய அரசு

- ★ பாண்டிய இராச்சியம் தென்னிந்தியாவின் கிழக்குக் கரையோரமாக இருந்தமையால் இலங்கைக்கு வெகு சமீபமாக அமைந்திருந்தது.
- ★ மதுரை இதன் தலைநகரமாகும்.
- ★ ஆறாம் நூற்றாண்டின் பின்னரைப் பாதியில் இருந்து இவ்விராச்சியம் எழுச்சியுற ஆரம்பித்தது.
- ★ பேரரசரான ஸ்ரீ மாற ஸ்ரீ வல்லபனின் காலத்தில் இவர்களின் ஆதிக்கம் தென்னிந்தியா முழுவதும் பரவியது.
- ★ இம்மன்னன் இலங்கையிலும் தன் ஆதிக்கத்தைச் செலுத்தியுள்ளான்.

### சோழ அரசு

- ★ பாண்டியப் பேரரசை அடுத்து சோழர்கள் தென்னிந்தியாவில் தமது ஆதிக்கத்தை நிலைநிறுத்திக் கொண்டனர்.
- ★ பாண்டிய நாட்டுக்கு வடக்காக தென்னிந்தியாவின் கிழக்குக் கரையை அண்டி இவ்விராச்சியம் அமைந்திருந்தது.
- ★ ஆரம்பத்தில் பாண்டியருக்கும் பல்லவருக்கும் கீழ்ப்பட்டிருந்த சோழர்கள் காவேரி நதியின் அருகே இன்றைய தஞ்சாவூரைத் தலைநகராகக் கொண்டு தமது ஆதிக்கத்தைப் பரப்பத் தொடங்கினர்.
- ★ ஒன்பதாம் நூற்றாண்டில் ஆதித்திய மன்னனின் காலத்தில் அரசியல் ரீதியான எழுச்சி ஆரம்பமானது.
- ★ முதலாம் பராந்தக மன்னனின் காலத்தில் சோழப் பேரரசு எழுச்சியுறத் தொடங்கியது.
- ★ பராந்தகனும் அவனைத்தொடர்ந்து இராஜராஜ சோழனும் அனைத்துப் பிரசேதங்களையும் தமதாக்கிக் கொண்டு இலங்கையையும் ஆக்கிரமித்து தமது பலத்தை நிலைநிறுத்தினர்.

#### செயற்பாடு

இலங்கை மீது ஆதிக்கம் செலுத்த முயன்ற தென்னிந்திய அரசுக்கள் பற்றிய தகவல்களைச் சேகரிக்க.

## தென்னிந்திய அரசுகளுடன் கொண்டிருந்த தொடர்புகளின் தன்மைகள்

இலங்கை தென்னிந்தியாவுக்கு அருகில் அமைந்திருந்ததன் விளைவாக கிறிஸ்துவுக்கு முற்பட்ட காலத்தில் இருந்தே அங்குள்ள அரசுகளுடன் பல்வேறு தொடர்புகளைக் கொண்டிருந்தது. அவற்றை மூன்று தலைப்புகளுக்குட்படுத்தி நோக்கலாம். அவையாவன :

- ★ அரசியல் தொடர்புகள்
- ★ சமய, கலாசார தொடர்புகள்
- ★ பொருளாதார தொடர்புகள்

## அரசியல் தொடர்புகள்

இலங்கைக்கும் தென்னிந்தியாவுக்கும் இடையில் நிலவிய அரசியல் தொடர்புகளைப் பல்வேறு தலைப்புக்களில் கலந்துரையாடலாம்.

- ★ அரசு பதவியைப் பெற்றுக் கொள்வதற்காக சிங்கள அரசர்கள் தென்னிந்திய அரசர்களின் உதவிகளைப் பெற்றுக் கொள்ளல்.

தமது அரசு ஆதிக்கத்திற்கு அச்சுறுத்தல் ஏற்பட்ட சந்தர்ப்பங்களில் தமது பலத்தை நிலைநிறுத்திக் கொள்வதற்காக இலங்கை அரசர்கள் பெரும்பாலான சந்தர்ப்பங்களில் அருகாமையில் இருந்த தென்னிந்திய அரசர்களின் உதவியைக் கோரிப் பெற்றனர். இது முக்கியமானதொரு அரசியல் தொடர்பாகும். இவ்வாறான சந்தர்ப்பங்களில் சில வருமாறு:

- ★ இளநாக மன்னன் (கி.பி 33 - 43)இலம்பகர்ண வம்சத்தவர்களிடம் இருந்து தப்பி தென்னிந்தியாவுக்குச் சென்று படையுதவி பெற்று வந்து, இலம்பகர்ணர்களைத் தோற்கடித்து தனது அதிகாரத்தை நிலைநிறுத்திக் கொண்டமை.
- ★ அபயநாக மன்னன் (கி.பி 231 - 240) தென்னிந்தியாவில் இருந்து படையுதவி பெற்று வந்து தனது சகோதரரான வொஹாரிகதிஸ்ஸ மன்னனைப் பதவி கவிழ்த்து அரியாசனத்தைப் பெற்றுக் கொண்டமை.
- ★ காசியப்ப (கி.பி 473 - 491)மன்னனுக்குப் பயந்து இந்தியாவுக்குத் தப்பிச் சென்ற முகலானன் இளவரசன் அங்கிருந்து படைகளைத் கூட்டிவந்து தனக்குரிய அரசை மீட்டுக் கொண்டமை.
- ★ அநுராதபுர காலத்தின் இறுதிப்பகுதியில் நாட்டின் சிம்மாசனத்தைப் பெற்றுக் கொள்ள அரசு குடும்பங்களிடையே ஏற்பட்ட சச்சரவுகளின்போது தென்னிந்தியாவுக்குச் சென்று படையுதவிகளைப் பெற்று வந்து தமது அதிகாரத்தை நிலைநிறுத்திக் கொண்டவர்களுக்கு கீழ்வருவோரை உதாரணமாகக் குறிப்பிடலாம்.
  - 1.முதலாம் தாடோபதிஸ்ஸ (கி.பி 639-650),
  2. இரண்டாம் தாடோபதிஸ்ஸ (கி.பி 659-667)

- ★ மானவர்மன் மன்னன், (கி.பி 684-718) பல்லவ அரசர்களின் உதவியைப் பெற்றமை

## தென்னிந்திய அரசர்கள் இலங்கை அரசர்களிடமிருந்து பெற்றுக்கொண்ட உதவிகள்

இலங்கை மன்னர்கள் தமது அரசை நிலைநிறுத்த தென்னிந்திய மன்னர்களின் படை உதவியைப் பெற்றுவந்தது போல, தென்னிந்திய அரசர்களும் தமது பதவியைப் பாதுகாத்துக் கொள்ள எமது மன்னர்களின் உதவியைக் கோரிய சந்தர்ப்பங்களும் உள். அவ்வாறான சில சம்பவங்கள் வருமாறு

- ★ பாண்டிய மன்னான ஸ்ரீ மாற ஸ்ரீ வல்லபனின் மகன், (கி.பி 853-887) தனது தந்தைக்கு எதிராகப் படை உதவி கோரி இலங்கைக்கு வந்தபோது இரண்டாம் சேன மன்னன் குத்திக சேனாதிபதியின் தலைமையில் பாண்டிய நாட்டுக்குப் படையை அனுப்பி இரண்டாம் வரகுணவர்மனை சிம்மாசனத்தில் அமரச் செய்தமை.
- ★ ஐந்தாம் காசியப்ப மன்னன் காலத்தில் (கி.பி914-923) ஸ்ரீ மாற ஸ்ரீ வல்லபனின் பேரப்பிள்ளையான மானவர்மன் இரண்டாம் இராஜசிங்கன், முதலாம் பராந்தகன் எனும் சோழ அரசனுக்கு விரோதமாகப் படையுதவி கோரி இலங்கைக்கு வந்தான். மன்னன் சக்க தளபதியின் கீழ் பாண்டி நாட்டுக்குப் படை அனுப்பியமை.
- ★ சோழருடன் நடந்த போரில் தோல்வியுற்ற மாறவர்மன் எனும் பாண்டிய மன்னன், தனது அரச ஆபரணங்களுடன் இலங்கைக்கு வந்து நான்காம் தப்புல மன்னனிடம் (கி.பி 924-935) உதவி கோரினான். படையுதவி கிடைக்காமையால் தமது அரச அணிகலன்களை இங்கே வைத்துவிட்டு சேர நாட்டுக்குச் சென்றான்.
- ★ பல்லவ மன்னனான நரசிங்கவர்மன் சாளுக்கியர்களுடன் நடத்திய போருக்கு, இலங்கை இளவரசனான மானவர்மனின் படையுதவியைப் பெற்றமை.

### செயற்பாடு

அநுராதபுர காலத்தில் தென்னிந்தியாவிலிருந்து படையுதவி பெற்ற மன்னர்களின் பட்டியல் ஒன்றைத் தயாரிக்குக.

## கைதிகளைக் கூட்டிவந்தமை

இலங்கைக்கும் தென்னிந்தியாவுக்கும் இடையே நிலவிய அரசியல் தொடர்புகள் பற்றி ஆராய்ந்து பார்க்கையில் ஆக்கிரமிப்புகளின் போது கைது செய்யப்பட்டவர்களைத் தத்தமது நாடுகளுக்குக் கூட்டிச் செல்வது தொடர்பாக வரலாற்றில் தகவல்கள் உள்ளன. அதற்கான உதாரணங்களாவன :

- ★ வங்க நாஸிக மன்னன் (கி.பி111-114) காலத்தில் கரிகால சோழ மன்னன் இலங்கை மீது படையெடுத்து பன்னீராயிரம் சிங்களக் கைதிகளைக் கூட்டிச் சென்றமை.

- ★ வங்க நாஸிக திஸ்ஸ மன்னனின் மகனான கஜபாகு (கி.பி 114-136) அதற்குப் பழி தீர்க்கும் வண்ணம் சேர மன்னனான செங்குட்டுவன் என்பவனின் உதவியுடன் சோழ தேசத்தை ஆக்கிரமித்து பன்னீராயிரம் கைதிகளை மீட்டு சோழக் கைதிகள் பன்னீராயிரம் பேரைக் கூட்டி வந்தமை.

### திருமணத் தொடர்புகள்

அநுராதபுர காலத்தில் இலங்கை மன்னர்கள் பலரும் தென்னிந்திய அரசிளங்குமரிகளைத் திருமணம் செய்ததாக தகவல்கள் உள்ளன.

அரசர்களுள் சிலர் தமக்குப் புரிந்த உதவிகளுக்குப் பிரதி உபகாரமாகவும் இவ்வாறான திருமணங்களைப் புரிந்துள்ளனர். இன்னும் சில அரசர்களோ தமது ஆட்சியைப் பாதுகாத்துக் கொள்வதற்காகவும் அந்நடவடிக்கைகளை மேற்கொண்டுள்ளனர். அதற்கான சில சம்பவங்கள் வருமாறு :

- ★ இலம்பகர்ணர்களைத் தோற்கடிக்க உதவி பெற்ற இளநாக மன்னன் தனது மகனான சந்தமுகசிவ இளவரசனுக்கு தமிழ்தேவி எனும் தென்னிந்திய இளவரசியை மணம் புரிந்து வைத்தமை
- ★ நான்காம் மஹிந்த மன்னன் கலிங்க இளவரசியை மணம் புரிந்தமை.

### சமய கலாசாரத் தொடர்புகள்

அநுராதபுர காலத்தின் முற்பாதியில் வட இந்தியாவுடன் சமய, கலாசாரத் தொடர்புகள் ஏற்பட்டன. பிற்பாதியில் தென்னிந்தியாவுடனான தொடர்புகள் செல்வாக்குப் பெற்றன. சமய சம்பந்தமாகப் பார்க்குமிடத்து தென்னிந்தியாவுடனான பௌத்த சமயத் தொடர்புகள் முக்கியத்துவம் பெறுகின்றன. இதற்கு ஆதாரமான சில விடயங்கள் வருமாறு :

- ★ இந்தியாவின் அமராவதி, நாகர்ஜூன எனும் பௌத்த மத்திய நிலையங்களுடன் இலங்கை பிக்குகள் தொடர்புகள் வைத்திருந்தமைக்கான ஆதாரங்கள் உள்ளன.
- ★ அநுராதபுர காலத்தின் மத்தியில் தென்னிந்தியாவில் மஹாயான பௌத்தம் பரவி இருந்தது. இங்கிருந்தே இலங்கையிலும் இப்பிரிவு பரவ ஆரம்பித்தது. 718 ஆம் ஆண்டில் தென் இந்தியாவில் இருந்து வஜ்ரபோதி எனும் மஹாயான மத ஞானி இலங்கைக்கு வந்து அபயகிரி விஹாரையில் தங்கிச் சென்றது தக்க சான்றாகும்.
- ★ அநுராதபுரத்தில் இப்போதைக்கு எஞ்சியிருக்கும் கலைப்படைப்புகளில் பல்லவ, அமராவதி கலை மரபுகளின் அம்சங்களைக் காணக்கூடியதாகவுள்ளது.



இலங்கை தென்னிந்தியத் தொடர்புகளுக்கு கீழ்காட்டப்பட்டுள்ள ஆக்கங்கள் தக்க சான்றுகளாகும்.



தொலுவில சிலை படம் 3.2



அவுக்கணச் சிலை படம் 3.3

### அமராவதி மரபிலான படைப்புக்கள்

இவற்றுடன் இந்து மதமும் தென்னிந்திய செல்வாக்கின் மூலமே இலங்கைக்கு அறிமுகமானது. மாந்தோட்டம், திருகோணமலை போன்ற இடங்களில் சிவன் கோவில்கள் இருந்ததற்கான சான்றுகள் உள்ளன.

மேலும் அநுராதபுரத்தின் இறுதிக் காலத்தில் இந்து வழிபாட்டிடங்களின் சிதைவுகள் பலவும் தலைநகரத்தின் வடக்குப் பகுதியில் கிடைக்கப் பெற்றதிலிருந்து இந்து சமயம் பரவலாகப் பரவியிருந்தமையை அறிந்து கொள்ள முடிகின்றது. கஜபாகு மன்னன் சோழ நாட்டை ஆக்கிரமிப்பதற்கு சேர நாட்டின் உதவியைப் பெற்றான். கஜபாகு மன்னனின் காலத்திலேயே கண்ணகி (பத்தினித் தெய்வம்) வழிபாடு இலங்கையில் அறிமுகமானதாக இராஜவலிய நூல் கூறுகின்றது.



பத்தினித் தெய்வத்தின் இன்றைய படம்.  
படம் 3.5

## செயற்பாடு

01. தென்னிந்தியக் கலை மரபினைப் பின்பற்றிப் படைக்கப்பட்ட ஆக்கங்களின் பட்டியல் ஒன்றைத் தயாரிக்குக.
02. இலங்கையில் செல்வாக்குச் செலுத்திய பல்லவ செல்வாக்குத் தொடர்பான தகவல்களைச் சேகரிக்க. (நூலகத்தைப் பயன்படுத்துக.)

## பொருளாதாரத் தொடர்புகள்.

பழங்காலந் தொட்டு இலங்கை பல்வேறு நாடுகளுடன் பொருளாதார ரீதியில் வியாபாரத் தொடர்புகளைக் கொண்டிருந்தது என்பதற்குப் போதிய சான்றுகள் கிடைக்கப் பெற்றுள்ளன. மேற்கு - கிழக்கு நாடுகளுடன் இலங்கை கொண்டிருந்த வியாபாரத் தொடர்புகளால் பண்டங்களைக் கைமாற்றும் ஒரு மத்திய நிலையமாகப் புகழ் பெற்றிருந்தது. தென் இந்தியத் துறைமுகங்களுடன் இலங்கைத் துறைமுகங்கள் ஏற்றுமதி நடவடிக்கைகளை மேற்கொண்டிருந்தன என்பதற்கான ஆதாரங்களும் உள.

- ★ இதன்படி இலங்கையின் மகாதித்த, இந்தியாவின் காவிரிப்பூம்பட்டினம், தாமிரலிப்தி ஆகிய துறைமுகங்கள் நிரந்தரமான போக்குவரத்துத் தொடர்புகளைக் கொண்டிருந்தன. இலங்கையின் வாசனைத் திரவியங்கள், முத்து, மாணிக்கம், போன்ற பொருட்கள் தென்னிந்தியாவின் ஊடாக ரோமாபுரி போன்ற நாடுகளுக்கு அனுப்பப்பட்டுள்ளன.
- ★ விஜயனைத் திருமணம் புரிய வந்த மதுரை இளவரசியுடன் பதினெட்டு குலங்களைச் சேர்ந்த ஆயிரம் கலைஞர்கள் இங்கு வந்ததாக மூலாதாரங்கள் மூலம் அறிய முடிகின்றது. இவர்களோடு வியாபாரிகளும் இடம் பெற்றிருந்ததாகவும் வியாபாரத் தொடர்புகள் ஏற்பட்டுள்ளதென்ற முடிவுக்கு நாம் வரக்கூடியதாகவுள்ளது.
- ★ வங்க நாசிக திஸ்ஸ மன்னனின் காலத்தில் சோழ மன்னன் கரிகாலன் இலங்கை மீது மேற்கொண்ட படையெடுப்பின்போது பன்னீராயிரம் கைதிகளைக் கூட்டிச் சென்றான். அவர்களைப் பயன்படுத்தி நீர்ப்பாசன வசதிகளைப் பெருக்க காவேரி நதிக்குக் குறுக்காக அணை ஒன்றாகக் கட்டுவித்தான்.
- ★ அநுராதபுரத்தின் பின்னரைப் பகுதியில் சோழர்களின் செல்வாக்கு தென்னிந்தியாவில் ஓங்கத் தொடங்கியது. இக்காலத்தில் வங்காள விரிகுடாவைச் சார்ந்த முழுப் பிரதேசங்களிலும் சோழர்கள் தமது வர்த்தக நடவடிக்கைகளை வியாபிக்கச் செய்தனர். அப்போது இலங்கையின் வட பிரதேசத்தையும் தமது

ஆதிக்கத்திற்கு உட்படுத்திக் கொண்டு இலங்கையைத் தமது பேரரசின் ஒரு பகுதியாகக் கருதி பொருளாதார நலன்களை அனுபவித்தனர்.

### செயற்பாடு

இலங்கை - தென்னிந்திய தொடர்புகளை ஆதாரமாகக் கொண்டு கீழே தரப்பட்டுள்ள அட்டவணையைப் பூர்த்தி செய்க.

விவாகத் தொடர்புகள்	இந்திய அரசர்கள் இலங்கையிடமிருந்து பெற்ற உதவிகளும் சந்தர்ப்பங்களும்.	ஆக் கிரமிப்பு	கைதிகளாகக் கொண்டு செல்லப்பட்ட சந்தர்ப்பங்கள்	இலங்கையின் அரசர்கள் தென்னிந்திய அரசர்களிடமிருந்து பெற்ற உதவிகளும் சந்தர்ப்பங்களும்

## தென்னிந்திய படையெடுப்புகள்

### இலங்கை தென்னிந்திய படையெடுப்புக்குட்பட்டதான காரணங்களாவன

அநுராதபுரத்தின் ஆரம்ப காலத்தில் இருந்து முடிவுவரை இலங்கை தென்னிந்திய ஆக்கிரமிப்புகள் பலவற்றுக்கு முகங்கொடுக்க நேர்ந்ததாக வரலாற்று மூலாதாரங்களிலிருந்து அறிய முடிகின்றது. இவ்வாறான ஆக்கிரமிப்பிற்கான காரணங்களைப் பின்வருமாறு தொகுத்து நோக்கலாம்.

- ★ இலங்கை தென்னிந்தியாவிற்கு வெகு அருகாமையில் அமைந்திருந்தமை.
- ★ காலத்துக்குக் காலம் எழுச்சியுற்ற தென்னிந்தியப் பேரரசுக்கள் வட இந்தியாவை நோக்கி நகர்வதைவிட வெகு அருகில் உள்ள இலங்கை மீது ஆதிக்கத்தை நிலை நிறுத்துவது இலகுவாகக் காணப்பட்டமை.
- ★ இலங்கை இந்து சமுத்திரத்தின் மத்தியில் அமைந்திருந்தமை.
- ★ முன்னர் குறிப்பிடப்பட்டவாறு இலங்கை அரசர்கள் உள்நாட்டு சச்சரவுகளின்போது உதவிக்காகக் கூட்டி வந்த இந்தியக் கூலிப்படையினர் இங்கேயே தங்கியிருந்து, பின்னர் இந்திய ஆக்கிரமிப்புகள் நேரும்போது அப்படையினருக்குப் உதவியமை.
- ★ இலங்கையின் செல்வங்களைக் கொள்ளையிடுவதில் இந்திய அரசர்களின் ஆர்வம்.
- ★ அநுராதபுர காலத்தின் பிற்பகுதியில் தோன்றிய அரசர்களின் பலவீனம்.
- ★ அநுராதபுர காலத்தின் இறுதிப் பகுதியில் சோழர்களின் எதிரிகளுடன் நெருக்கமான தொடர்புகளை இலங்கை மன்னர்கள் பேணியமையால் சோழர்கள் கடுங்கோபம் கொண்டிருந்தமை.

### செயற்பாடு

இலங்கை தென்னிந்திய ஆக்கிரமிப்புகளுக்கு முகங்கொடுக்க நேர்ந்தமைக்கான காரணங்களைத் தருக.

## இலங்கை மீது மேற்கொள்ளப்பட்ட தென்னிந்திய ஆக்கிரமிப்புகளின் தன்மைகள்

அநுராதபுர காலத்தின் ஆரம்பம்தொட்டு, இறுதிவரை இலங்கை மீது தென்னிந்திய ஆக்கிரமிப்புகள் பல தொடுக்கப்பட்டன. அவ்வாக்கிரமிப்புகளின் தன்மைக்கேற்ப அவற்றுக்கான காரணங்களைக் கீழ்வருமாறு தொகுத்து நோக்கலாம்.

01. சந்தர்ப்பத்தைப் பயன்படுத்தி அரசைக் கைப்பற்றல்.
02. பொருளாதார நன்மைகளை அனுபவித்தல்.
03. அரசு மேலாதிக்கத்தை செலுத்துதல்.

### 01. சந்தர்ப்பத்தைப் பயன்படுத்தி அரசைக் கைப்பற்றல்

ஆரம்பகாலத்தில் இலங்கை மீது படையெடுத்தோர் ஆக்கிரமிப்பு நோக்குடன் அதனை மேற்கொள்ளவில்லை. வர்த்தகம் செய்வதற்காக வந்த தென்னிந்தியர்கள் இலங்கையில் காணப்பட்ட சந்தர்ப்பத்தைப் பயன்படுத்தி சிம்மாசனத்தைக் கைப்பற்றிக் கொண்டனர். பலவீனமான அரசர்கள் இருந்தமையாலும், அவர்கள் நாட்டின் பாதுகாப்பை விட சமய விடயங்களில் அதிக நாட்டம் கொண்டிருந்தமையாலும் நாட்டின் பாதுகாப்பு பலவீனமுற்றது. இச்சந்தர்ப்பத்தைப் பயன்படுத்தியவர்கள் ஆட்சி பீடத்தை ஆக்கிரமித்துக் கொண்டனர்.

- ★ சேன - குத்திக எனும் குதிரை வியாபாரிகள் இருவர் சூரதிஸ்ஸ மன்னனைக் கொன்றுவிட்டு நாட்டைக் கைப்பற்றி இருபத்திரண்டு வருடங்களாக ஆண்டமை.
- ★ அசேல மன்னனைக் கொன்றுவிட்டு சோழ இளவரசரான எல்லாளன் ஆட்சியைப் பிடித்து நாற்பத்து நான்கு ஆண்டுகள் ஆண்டமை.
- ★ வலகம்பா மன்னன் காலத்தில் பூலஹத்த உட்பட ஏழு தமிழர்கள் ஆக்கிரமிப்பை மேற்கொண்டமை. இவர்களுள் இரு தலைவர்கள் அரசி சோமா தேவியையும், புனித பாத்திரத்தையும் பெற்றுக் கொண்டு தென்னிந்தியாவுக்குச் சென்றுவிட்டனர். மற்றையோரான பூலஹத்த, பாஹிய, பணயமார, பிளயமார, தாதிக என்போர் ஒருவர் ஒருவரைக் கொன்றொழித்துக் கொண்டு பதினான்கு ஆண்டுகள் இலங்கையை ஆண்டமை.
- ★ வங்க நாசிக திஸ்ஸ மன்னரின் காலத்தில் ஆக்கிரமிப்பை மேற்கொண்ட கரிகாலசோழன் சிங்களவர் பன்னீராயிரம் பேரைக் கைதிகளாகக் கூட்டிச் சென்றமை.

- ★ மித்த சேன மன்னன் காலத்தில் ஆக்கிரமிப்பை மேற்கொண்ட பண்டு, பாரிந்த, புத்த பாரிந்த, திரிதர, தாதித, பீதிய எனும் தமிழ் தலைவர்கள் அறுவர அதிகாரத்தைக் கைப்பற்றி இருபத்தேழு ஆண்டுகள் நாட்டை ஆண்டமை.

## 02. பொருளாதார நன்மைகளைப் பெற்றுக் கொள்ளல்

செல்வத்தைக் கொள்ளையிட்டுச் செல்லும் நோக்கிலும் சில சந்தர்ப்பங்களில் ஆக்கிரமிப்புக்கள் மேற்கொள்ளப்பட்டமை.

- ★ முதலாம் சேன மன்னரது காலத்தில் பாண்டியப் பேரரசன் ஸ்ரீ மாற ஸ்ரீ வல்லபன் இலங்கையை ஆக்கிரமித்து பெருந்தொகையான செல்வத்தைச் சூறையாடிச் சென்றமை.
- ★ அநுராதபுர காலத்தின் இறுதிப்பகுதியில் முதலாம் இராஜராஜன் எனும் சோழ வேந்தன் தனது அதிகாரத்தை தென்பகுதியில் விரிவுபடுத்தும் நோக்கில் பொருளாதார நன்மைகளைப் பெறுவதற்கும் ஆக்கிரமிப்புச் செய்தமையை உதாரணமாக கூறலாம்.

## 03. அரச மேலாதிக்கத்திற்காக

தென்னிந்தியாவில் பேரரசுக்களைத் தோற்றுவித்த பாண்டியர்கள், சோழர்கள் இலங்கை அரசர்கள் பலவீனப்படும் சந்தர்ப்பங்களில் தமது அரசியல் ஆதிக்கத்தைப் பரப்பும் நோக்குடன் படையெடுப்புக்களை மேற்கொண்டு இலங்கையைக் கைப்பற்றிக் கொண்டமை.

மாறவர்மன் என்னும் பாண்டிய அரசன், படையுதவி கோரி நான்காம் தப்புல மன்னனிடம் வந்த போதிலும் அவ்வுதவி கிட்டாமல் போனது. அப்போது மானவர்ம மன்னன் தனது முடியையும் ஆபரணங்களையும் தப்புல மன்னனிடம் பாதுகாப்புக்காக ஒப்படைத்து விட்டு சேர நாட்டிற்குச் சென்றுவிட்டான்.

நான்காம் உதய மன்னனின் ஆட்சிக் காலத்தில், சோழ மன்னனான முதலாம் பராந்தகன் மானவர்மனால் ஒப்படைக்கப்பட்ட பொருட்களைக் கோரினான். மன்னனோ அதை மறுத்து விட்டான். இதன் காரணமாக சோழ மன்னன் இலங்கை மீது படையெடுக்கவே நான்காம் உதய மன்னன் உருஹுணைக்குத் தப்பி ஓடினான். சோழர்கள் அநுராதபுரத்தைக் கொள்ளையிட்டு மீண்டு சென்றனர்.

### செயற்பாடு

1. அநுராதபுர காலத்தில் இலங்கை மீது மேற்கொள்ளப்பட்ட தென்னிந்தியப் படையெடுப்புகள்கள் பற்றிய தகவல்களைத் திரட்டுக.
2. இலங்கையில் சோழர்களது நிர்வாகம் பற்றிய தகவல் அடங்கிய சிறுபுத்தகம் தயாரிக்குக.

- ★ நான்காம் மஹிந்தனின் காலத்தில் தென் இந்தியாவின் வட பிரதேசத்தில் பலமடைந்த அரசாக விளங்கிய இராஷ்டிரகூட மன்னன் மூன்றாம் கிருஷ்ணன் இலங்கை மீது படையெடுத்தான். நான்காம் மஹிந்தனின் தளபதி இதனை முறியடித்தான்.
- ★ ஐந்தாம் மகிந்த மன்னன் காலத்தில் சோழப்பேரரசனான முதலாம் இராஜராஜன் இலங்கையை ஆக்கிரமிப்புச் செய்தான். இலங்கை அரசன் உருகுணைக்குத் தப்பியோடினான். இதற்கிடையில் முதலாவது இராஜராஜனின் படை இலங்கையின் வடப்பகுதியைக் கைப்பற்றி தனது இராச்சியத்தின் ஒரு பகுதியாக இணைத்துக் கொண்டான்.

### இலங்கை தென்னிந்தியாவுடன் கொண்டிருந்த தொடர்புகள்

- ★ ஆதிகாலந் தொடர்பு இலங்கைக்கும் இந்தியாவுக்கும் இடையில் நல்லுறவு நிலவியது.
- ★ தத்தமது தேவைகளின் போது, ஒரு நாடு இன்னொரு நாட்டிடமிருந்து உதவிகளைப் பெற்றுக் கொண்டது.
- ★ தென் இந்திய உதவியுடன் இலங்கை கலை, கலாசாரத் துறைகளில் முன்னேற்றமடைந்தது.